

కుటుక్షేత్రసంగ్రహము



శ్రీ భమిడిపాటి కామేశ్వరరావు

తాళ్ల మెరకభూములు సుక్షేత్రాలు. అవి బంగారం పండేవి. వాటిల్లో పెంటా ఎరువూ ఏనాడూ పడకపోయినా, అవి ముక్కారూనా విరగపండడమే గాని రెండోమాట ఎరగవు. ఆవూరికి తూర్పున రెండుమైళ్ల దూరాన్ని ఉత్తర దక్షిణాలుగా ఓ పంటకాలువ ఉంది. దాని పడమటగట్టుని జేరి రెండు ఖండాలు, ఒక్కొక్కటి యాభై యేసి యకరాలది, కాలవనించి కొంతమేర వదిలిపెట్టగా, ఓదాని కోటి కాడిగట్టుగా ఉండేవి. అందులో దక్షిణపువేపుది మిరియాలపొరిది; ఉత్తరపుదిక్కుది శొంఠివారిది. భూఖామందులు గ్రామాంతర ఉద్యోగాలు ఆర్జించి వెళ్లిపోయి అవి రైతులకి అమర్చారు. పన్నులు పెట్టుకుని అమరకం ఎకరపుపుట్లు ఖామందుల ఇంటిదగ్గర అప్పచెప్పేవారు. మిరియాలవారి భూమి వనమయ్యా, శొంఠివారిది అతని జ్ఞాతి పనసయ్యా పుచ్చు

గున్నారు. గొడ్లకోసం అని మొదట సాలలు కట్టి, ఎప్పుడేనా రాత్రి బసకోసం అని పాకలు వేసి, చివరికి వాల్లిద్దరూ ఆవరణా ప్రహారీగోడలతోసహా రెండు భవనాలు ఖామందు ల్నడిగి కాలవసరాసరిని పొలాల్లోనే కట్టుకున్నారు. ఆ ఇళ్లకి మధ్య నలభై యాభైగజాల నిడివిగల భూమి ఉంది. అది ఎవరిదో కొన్నాళ్లవరకూ తెలియకుండా బంజరుగా ఉండి, దుబ్బువేసింది. ఆ దుబ్బూ ఏ చుట్టనిప్పరవో పడి కాలాల్లోచ్చేది. తరవాత చాలాకాలంకూడా అది నాది అన్న మొగాడు లేడు, ఫలానావారిది అని తేల్చిన ఉద్యోగి లేడు, నేను బాగుచేస్తాను అన్న నాభుడు లేడు. అంత మంచి భూములమధ్య ఆక్షేత్రం ఎల్లా తయారైందో ఎవరికీ తెలియదు. ఆ భూమి అంతా పోగుచేసి ఎకరం లోపు! వనమయ్య పనసయ్యలు తమ రింత పిసుక్కుతిని, ఇంకోరి కింత పడెయ్యగల

స్థితిలోనే ఉంటోచ్చారు. వనమయ్యకి ముసిలి తల్లి పడుచుపెళ్లాం మధ్య త్రాసు నిదానంగా పట్టుకునే సరికి నవనాళ్లు కుంగిపోయేవి. పనసయ్యకి వెధవఅక్కా సుస్తీ పెళ్లాం జరిపే పోరుహోరుజోరు జలుబు వొదలగొట్టేస్తూండేది. ఇళ్లమధ్య ఖాళీ స్థలం ఎవరిదైతేం గనక చెరిసహంగా వాడుకోడంలో ఏ విధమైన పేచీలూ రాకుండా, మాధ్యస్తంలో ఏకరేఖగా అయిదారు రాళ్లు వీళ్లే పాతుకున్నారు. దాంతో దక్షిణపు వేపు ఇంటికి ఉత్తరాన ఇరవై గజాల పొడుగునా, పనసయ్యింటికి దక్షిణాన ఇరవై గజాల చొప్పునా ఖాళీస్థలం వారివారి వాడకాలకి కేటాయింపు అయి ఉంది. అది వాళ్లు పుల్లా పుట్రా వేసు గుసీ, పురీ గట్రా కట్టుకుసీ, యథాశక్తిగా భుక్త పరుచుకుంటున్నారు. అదికూడా ఊడుపుభూమిగా మారిస్తే బాగా ఉంటుందనే ఊహలు వాళ్లకి వంట్లోనూ ఉన్నాయి, ఇంట్లోనూ ఉన్నాయి. ఉన్నా, వాళ్లు హోసీ, హింసా తెలియనివాళ్లు గనక, ఆ ఊహలు చాలాకాలం పొక్కలేదు.

వనమయ్య పనసయ్యలు జ్ఞాతులే అవడంచేత శుభాశుభాల్లో తప్పిడిచి, సహాసన సహాభోజనాలు లేకుండానే వ్యవహరించే వాళ్లు. కాని అవసరంవల్ల ఒకనాడు సాయంత్రం కాలువగట్టుమీద గృహమధ్య రేఖకి సూటిగా వాళ్లిద్దరూ కొంత ఎడంగానే కూర్చుని ఉండగా ఈ సంభాషణ జరిగింది :

పనసయ్య— ఈమధ్య ఉన్న చెక్క అసలుమినహా అని మనం అనుకుంటున్నాం!

వనమయ్య—నేను అనుకోటంలేదు.

పన—ఇది వెన్నావారిది.

వన—నాకూ తెలుసు.

పన—వారిదగ్గర అయి దేళ్లకి నేను కాలు రాయించుకున్నాను.

వన—అంతకు పూర్వమే రాయించు గుని దుబ్బులు వేయించింది నేనే.

పన—వారి మైనరుకొడుకుచేతకూడా నిశాసీ పెట్టించాను.

వన—ఆస్తి ఆయనపెళ్లాంపేర ఉందిట, నేను ఆవిడదగ్గరే పుచ్చుకున్నాను.

పన—నేను సాగు చేస్తాను; రేపటెల్లండి అరక దన్నుతాను;మీ వేపున మొదలెకతాను!

వన— అల్లా అయితే మాకు కోపం రావలిసివుంటుంది!

పన—మేం దున్నడం మానం!

వన—మేం అటకాయిస్తాం!

పన—మేం అడ్డొచ్చినవాళ్లని గిరవ తీస్తాం.

వన—మేం కొమ్ములు ఊడగొట్టిస్తాం.

పన—మేం పేర్లు నాశనంచేయిస్తాం!

వన—మేం అంతా నాశనంచేసి చూపిస్తాం.

పన—మేం పట్టిన కుండేటికి మూడే కాళ్లు!

వన—మా కుండేటికి కాళ్లే ఉండవు.

పన—అల్లాంటి కుండేల్ని దొర్లిస్తాం!

వన—ఇల్లాంటి ద్రోహాలు చేసేవాళ్లని మేం తిట్టిపోస్తాం.

పన—ఎప్పణ్ణించి తిట్టిపోస్తారూ?

వన — రేపు చల్లివణ్ణం తిని గట్టుమీద కూర్చుని నిర్భయంగా తిడతాం. వినడానికి జనాన్ని కూడా పిలుస్తాం, భయమా?

పన — జనాన్ని పిలవడానికి ఎప్పుడు వెడతారు? రాత్రేనా?

వన — అవును.

పన — రాత్రిచీకటిగనక, ఉభయులమూ కలిసేవెళ్లి పిలుద్దాం! చూస్తోండి మజాకా!!

మర్నాడు ఉదయం ఏడుగంటలకి కాలవగట్టుమీద ఓ పాతికజనం పోగయారు. బాగా నాలుగైదుగజాల ఎడంలో వనమయ్య పనసయ్యలు వాళ్ల వాటాలకి సూటిగానే కూచున్నారు. కొద్దిగా ఎదురెడగా ఉంది. పనసయ్య గొడుగు వేసుకున్నాడు. మరోటి తెప్పించి వనమయ్యకి ఇచ్చాడు. వనమయ్య ఉపక్రమించగా పనసయ్య అందుకున్నాడు. వాళ్లిద్దరూకూడా ఒకరిని ఒకరు చూసుకోకుండా, వచ్చినమాట రాసీకుండా, గొంతి గలు పోకుండా, చెమట పట్టకుండా, చెక్కుచెదరనియ్యకుండా, అశ్రీలాలు దొర్లకుండా తిట్టుగోడం నడిపించగా ఆట్టే హుషారీ లేక పోడంవల్ల జనం ఒకమోస్తరుగా ఉండన్నారుగాని బాగా మెచ్చలేదు. భోజనం వేళకి సమరం చాలించి అభ్యర్థులు వెళ్లిపోయారు. మెతుగులు నోట్లో వేసుకుని వీలైనంత వేగిరం రావచ్చుగదా అని జనం పరిగెట్టారు.

ఆ రోజు సాయంత్రం తిట్లనిమిత్తం ఛాన్సు శ్రీల కిచ్చేశారు. వనమయ్య వెళ్లామూ పనసయ్య వెధవఅక్కా ఒక ఉర్జీగానూ, వనమయ్య ముసలితల్లి పనసయ్య సుస్తీవెళ్లామూ ఒక జోడాగానూ ఏర్పడి

వాగ్యుద్ధం కానిచ్చారు. అది ప్రారంభంలో వాచికప్రధానంగా ఉన్నా, కాలక్రమాన్ని అభినయ వీక్షణ ప్రధానంగా మారింది. అప్పుడుకూడా అస్పృశ్యతకి భంగం ఏమీ రాలేదు. పోగైన శ్రోతల్లో పెద్దలు ఈ శ్రీలు తిట్టుగోడంకూడా ఎంతమాత్రం రక్తిగా లేదనినీ, ఆ కళ అంతగా తెలియని వాళ్లు నేర్పర్లని నియమించుకుంటే బాగుంటుందనినీ తీర్చారు. రాత్రి రెండో ఝాం వేళదాకా పనసయ్యని తిట్టగలందుకు నలుగురు జనానికి మనిషికి పావలాచొప్పున ఇచ్చడానికి వనమయ్య ఒప్పుకున్నాడు. తనికి గూడా ఓనలుగురు తిట్లరాయుళ్లని మాట్లాడి పెట్టమనినీ, మొత్తం ఆ జట్టు ఎనమండుగురు అవుతారు గనక రేటు మూడణాలకి ఒప్పించమనినీ పనసయ్య కోరాడు. ఆ ప్రకారం వాళ్లు రాగా, గృహమధ్య రేఖవెంట నాలుగు ఇలాయిలు పాతి, నలుగుర్ని ఒక యింటివేపూ, వాళ్ల వీపులకి జేర్లపడే టట్టున్నూ రెండోయింటివేపుఉండేటట్టున్నూ తక్కిన నలుగురినినీ కూచోపెట్టారు. వాళ్లు తమ చాతుర్యం చూపిస్తూ అర్ధరాత్రివరకూ అరుస్తూనే ఉన్నారు. వాళ్లు తమకి సొమ్ము ఎవరిస్తున్నారో వాళ్లనే తిట్టేసయ్యకుండా కాయడానికి పాలేళ్లని నియమించారు. వనమయ్య వచ్చి తనవాళ్లని మరోటి కోరాడు. వాళ్లు పనసయ్య పోయినట్టు ఉదయందాకా రాగాలు పెట్టాలంటే ఏంపుచ్చుకుంటారని అడిగాడు. అది ఆరుబయటవ్యాపారం గనక మనిషి ఒకటికి రూపాయికి తగ్గితే వాళ్లు కిట్టదన్నారు. ఆ కాటికే వాళ్లని అతను పురమాయించగా, తక్కిన నలుగుర్ని వెంటనే వనమయ్య పోయినట్టు ఏడవడానికి పనసయ్య ఆ రేటుకే బెత్తాయించాడు. వాళ్లు ఉదయం

వరకూ శోకన్నాలయుద్ధం దిగ్విజయంగా కానిచ్చారు. తాళ్లమెరక వగైరాలనించి వచ్చిన శ్రోతలకి పడుకోడానికి చాపలు నల్లయిచేసి రయితు లిద్దరూ సన్మానం చేశారు. ఉదయం లగాయతు కదనం తీవ్రం కావచ్చునని అంతా ఆశించారు. కాలవ దక్షిణపు వాలుగా వెడుతుంది గనక వన మయ్యకి నీటియిబ్బంది (ఖర్చులేకుండా) కలి గించవచ్చునని, పనసయ్యకి, అతని వెధవ అక్క చెవులో ఊదించింది. పనసయ్య ఉదయం లోపల పాలేళ్లని నియమించి ప్రశస్తమైన కశ్మలం తెప్పించి, రాయి కట్టించి, కాలవలో మధ్యగా, తన రేవుకి కొంచెం దక్షిణంగా వదిలిపెట్టించాడు. ఆ హడావిడిలో కొంద రికి మెలుకువ వచ్చి లేచి " ఏమిటి ఏమిటి " అని ఆ విసిరేవాళ్లని అడిగారు. " వనమయ్య పుట్టి మునిగిపోయింది " అని వాళ్లనే శారు. దాంతోటి వనమయ్యకుటుంబానికి కొంచెం కష్టం అనిపించింది. తల్లి నలహా మీద వనమయ్య ఓ కుక్కకళ్ళేబరాన్ని తెప్పించి తన యింటికి ఉత్తరాన్ని తగలే యించాడు. గాలి దక్షిణాన్నించి ఉత్తరానికి వీస్తుండడంవల్ల వాయుప్రమాదం తెచ్చి పెట్టి వనమయ్య పనసయ్యని విసిరికొట్టడల్చు గున్నాడనేమాట పుట్టింది. ఆ హోమ ధూమాలు అయిపోయేవరకూ పనసయ్య కుటుంబం తలుపువేసుగుని ఇంట్లో పడివుండి తరవాతే బయటికి కొచ్చారు. ఈ లోపులో వనమయ్య పాలేళ్లని పంపి రెండు తట్టల రాయి తెప్పించి తన ఉత్తరపు గోడదగ్గర పెట్టించాడు. ఉదయం అయింది.

వనమయ్య చల్లి ఆరగించి, బట్టలు వేసు గుని, గొడుగు వేసుగుని, తన గోడదగ్గర

నుంచుని, సకిలించి, పనసయ్యతో శిలా యుద్ధం చెయ్యడానికి తట్టలు తనకి దగ్గరిగా పెట్టమని పాలేళ్లని కసిరి రాళ్ల కేసి చూశాడు. ఒక తట్టలోవి అంగుళంనరసైజువి, ఇంకో తట్టలోవి అంగుళంసైజువి. అలా వ్యత్యా సంగా ఉండడం శత్రువుకి లాభకరంగా ఉంటుందేమో అని భయపడి, అతడు చిన్న తట్ట ఒక పాలేరునెత్తి కెత్తి అవిచ్చేసి పెద్ద సైజువే తెచ్చిపెట్టమన్నాడు. వాడూ పది బారలు సాగేసరికి పనసయ్యకి ఈసంగతి తెలిసి అతడు చిన్నసైజురాళ్లు తనకి కావాలని వాడితో చెప్పి ఖరీదూ, కూలీ చేతులో వేసేసే సరికి వాడు ఆ తట్ట పనసయ్యవేపు గుమ్మ రించాడు. అంత కలిసొచ్చేటప్పుడు, ఒక తట్ట తనకి చాలనీ, రెండోది అనవసరమనీ చెప్పి వనమయ్య మనిషివాణ్ణి ఉండిపోమ్మ న్నాడు. తనకి కేటాయింపుసైజు దొరక డానికి పనసయ్య సంతోషించి తనూ సిద్ధం అయాడు. తన పక్కని తను నుంచున్నాడు. పాలేరువాడు తనకి గొడు గట్టాడు. తను ఓరాయి తీసి " కాసుకోండి " అని నిర సనగా దక్షిణానికి విసిరాడు. అది మధ్యగీత దాటకుండా పడింది. వనమయ్య " చెయ్యండి, ఎం జెయ్యగలరో చూస్తాను! " అంటూ ఉత్తరంగా రాయి గిరవ శీసేసరికి అదీ మధ్య గీత దాటకుండానే పడింది. అప్పుడప్పుడు తమ చెమట పాలేర్లు తుడవగా, వాళ్లు కొంతనేటికి రాళ్లన్నీ విసిరేశారు. అవన్నీ మధ్యగీతకి ఎడపెడ ఎవళ్లవి వాళ్ల సహం మేరలోనే గుట్టలులాగ పడ్డాయి. వాళ్లి ద్దరూ ఇంట్లోకి దాహం తాగడానికి వెళ్లి వచ్చేలోపల పెద్ద సైజురాళ్లన్నీ వనమయ్య పాలేరూ, చిన్నసైజువి పనసయ్యపాలేరూ తట్టలోకి ఎత్తేసి మళ్లీ తమ తమ యజ

మాన్లదగ్గర హాజరుపెట్టేశారు. రెండో వేటులో వాల్లిద్దరూ కుడా వడి హెచ్చు చేశారుగాని నేర్పు ఎక్కువ కనబరిచి హద్దు మాత్రం మీరలేదు. ఇంకా జోరుగా విసుగు గోడానికి మూడోమాటు తయారవు తూండగా, జనంలో కలకలం బయల్దేరింది. తాళ్లమెరక గ్రామపు మునసబుకరణాలు ఇద్దరూ వచ్చిపడ్డారు. వనమయ్య పనసయ్య లకి యుద్ధం జరుగుతోందని తెలిసి, లోక కల్యాణంనిమిత్తం వాల్లిద్దర్ని నిరాయుధుల్ని చేసి, పోలీసులకి తెలియకుండా కట్టుదిట్టం చేసి వెళ్లడానికి వాళ్లొచ్చారు. ఒకర్ని ఒకరు నరుక్కుంటూ రనే భయంచొప్పున కత్తి కటాన్లు, ఒకర్ని ఒకరు తగలబెట్టుకుంటూ రనే భీతిచొప్పున చమురు తైలాలూ ఇచ్చె య్యమన్నారు. వాళ్లు తమర్ని ఒకవేళ ఇంకా దగా చేస్తారేమో అని పెద్ద సూదంటురాయి తాడుకి కట్టి రెండు కొంఱల్లోనూ గిర గిరా తిప్పారు. దాంతో సూదులూ, చాకులూ, కొడవల్లూ లాంటివి టపీమని వచ్చి దానికి అంటుగుపోయాయి. గడ్డపారలు కూడా నాట్యం ప్రారంభించాయి. ఆ రీతిగా అన్నీ లాగేసి, "స్పంజి"లు గిరవటేసి నూనెలన్నీ పీల్చేశారు. ఎవరూకూడా అగ్గిపెట్టెలూ మతాబాలూనంటి బాణసంచా స్వాధీనంలో ఉంచుకోకూడదనిన్నీ, ఒకడంటూ వెళ్లి వాటిని పేల్చకపోయినా స్వయంగానే పేల గల సత్తా వాటి కుందిగనక వాటిని వీలై సంత త్వరలో తగలెయ్యడం మంచిది గనక ఎవడి వాటాలోమాత్రం వాడు మతాబా కాల్చినా నేరంకిందికి రాదనిన్నీ అనేసి, మామూలు మర్యాదలు పొంది, కొంచెం నిమ్మణించారు.

దుర్ముఖూర్తం వెళ్లినట్టేనా అని పన సయ్య వాకబుచేశాడు. తను అన్నంతపనీ చెయ్యడానికి ట్రా అయిందన్నాడు. ముందు వనమయ్యవేపు సగంభూమి ఖాళీచెయ్యాలని కబురంపించాడు. "నువ్వెం జెయ్య గలవో చూద్దాం, అదే పోయిరి అనిగాని భయపడి కాదు" అని సమాధానం పంపించి వెంటనే వనమయ్య తనపక్క ఖాళీచేశాడు. ఒక అరక కట్టి తోలుకు రమ్మని పనసయ్య ఒక పాలేర్ని అంపి ఈ లోపులో ఓచాకింటి ఇస్త్రీమడత పంచ విరిచికట్టుకుని, ఆఫారం తొడిగి చేతులు ఎగసందోసి, మీసాలుపోగు చేసి వడేసి, గిరజా దువ్వి, వైన మున్నట ముడి రానిచ్చి, చెప్పలు తొడుక్కొని, చుట్ట కాలుస్తూ కయ్యానికి సర్వసిద్ధం అయ్యాడు. వనమయ్య లంగోటి బిగించి, వులిపిరిపంచె కట్టి, గ్లాస్కోషర్టు వేసి, తాంబూలం నముల్తూ కళ్లజోడు తుడుస్తూ, తనవేపున తిరుగుతూ ఉన్నాడు. పనసయ్యపాలేరు ఓ గొడ్డుగేదెసి, ఓ దున్నసీ పూన్చి అరక తోలుకొచ్చాడు. అది కొంచెం వైన సమతలంగా ఉన్నచోట నిలపవలిసిందని అంటూ, పనసయ్య వాణ్ణి హెచ్చరించి, ఆ చోటు చూపించాడు. చేతులో గొడుగు ఇటూ అటూ ఊగడం వల్ల దున్నా గేదీకూడా హడిలి, బెదిరి, ఎగిరి, మేఘాలమీద లేచిపోయాయి. నాగలి అక్కడే ఉండనిచ్చి పొగరుమోతులు కాసి ఎడ్లనే తోలుకురమ్మని పనసయ్య పాలేరుతో అన్నాడు. వాడూ వెళ్లి రెండు ఎడ్లని — బక్కచచ్చి ఉసూరు మంటూ కళ్లల్లో ప్రాణాలు పెట్టుకున్న వాటిని — తోసు గొచ్చాడు. వాట్లకీ నాగలికీ పసుపురాయించి వాటిని కట్టి, కర్రు నేలకి ఆనించి, నాగలిపిడి పనసయ్యకి అందించి, ముల్లుకర్రకూడా అతడి

చేతి కిచ్చి పాలేరు తప్పగుని పనసయ్యకి గొడుగుపట్టాడు. ఎడంచేత్తో నాగలి అదిమి “ధర్మానికే జయం, అనగా నాకే!” అని కేకేసి, పనసయ్య ఎడ్లని కర్రచ్చుగుని పక్కమ్మట తగిలించాడు. అవి కించిత్తూ చలించలేదు. తక్షణం అతడు రెండింటినీ ముల్లుపుచ్చుగుని రక్తం వచ్చేలాగ — రక్తం ఉందిగనక వచ్చింది — గుచ్చాడు. అవి లొండుకూడా పడుకున్నాయి. ఇంకా కొట్టినా గుచ్చినా అవి నిద్దరకూడా పోతా యేమో అని పనసయ్య నిదానించాడు. పన సయ్య (తన పాలేరుతో) “మరి అటకా యించ మనవోయ్, పోరుషం ఉంటేనూ!” అని గిరజాలూ, మీసాలూ రెండుచేతులా దువ్వి చూపించాడు. వనమయ్య ఆపాలేరు కేసే చూస్తూ, “అసలు దున్నమనవోయ్, పశుత్వం నిలబడితేనూ” అని కనుబామలూ, క్రాపింగూ రెండుచేతులా దువ్వి చూపిం చాడు. పనసయ్యపాలేళ్లలో ఒక తెలివిగల వాడు చరచరా పరిగెట్టి చిట్టుబుట్టా, తెలక పిండి పట్టుగు చక్కావచ్చి ఎడ్లకి చూపిం చాడు. ఎడ్లు లేచి విద్దెంచేసి నడకకూడా ప్రకటించాయి. పనసయ్య నాగలి చాలా తేల్చి పట్టుగున్నా కొంచెం గడ్డ విరిగింది. పనసయ్యపార్టీవాళ్లంతా కరతాళధ్వనులు చేసి ఈలలువేశారు. వనమయ్యకి ఆగ్రహం, ఆవేశం ఇనుమడించాయి. అతడు హుంక రించి, మజ్జిగతాగి, తల్లికి మొక్కి, పెళ్లాం యిచ్చిన హారతి, స్నేహితులు వేసిన కర్పూర దండ ఆఘ్రాణించి, తీవిగా నడిచి డేకు తూన్న ఎడ్ల ఎదటికి వెళ్లి, ఈ లోపుగానే మిక్కిలి చకచకగా తన పాలేళ్లు అక్కడ పరిచిన పరుపు నమిపించి, “ధర్మానికే జయం, అనగా నాకే!” అని ముక్తసరుగా

ఉపన్యసించి, ఒంటరిగా డైనప్పటికీ అమితమైన ధైర్యమూ, అమానుషమైన సాహసమూ వెలిబుచ్చుతూ దానిమీద పరుండి అరక సాగకుండా అడ్డుతగిలాడు. వనమయ్యపక్షం వాళ్లు ఎగిరి, గంతులేసి, పక్కవాళ్లని బాది, రుమాళ్లూ తలపాగాలూ పైకి ఎగరేసి ఎవళ్లవి వాళ్లు సంపాదించుగునేసరికి నానా బాధా పడ్డారు. ఎడ్లైనా తొక్కెయ్యచ్చు, నాగలేనా చీరెయ్యచ్చు, పనసయ్యేనా గుచ్చె య్యచ్చు అనే నిరాశలో పడిపోయి, వన మయ్య చూస్తూనే ప్రాణం ఉగ్గబట్టి, పైకి మాత్రం నవ్వుమొఖం పెట్టి, కర్రఖారి పోయాడు. ఇంతలో దగ్గర దగ్గరజనం “ఎము కలులా ఉన్నాయేం? దున్నగానే బయట పడుతున్నట్టున్నాయి” అంటూ వెనక్కితగ్గి ఇంటికి దారెట్టడం సాగించారు. వనమయ్య ఆ కాస్తచూపూ లేకుండా ధైర్యంగా కళ్లు మూసేసుకున్నాడు. పనసయ్యకి వణుకు పుట్టింది. కాని ఏర్పాటుప్రకారం పనసయ్య మనుష్యులు ఎలుగుగు ఓబల్లచెక్క తెచ్చి పక్కని ఉంచి దానిమీదికి అతిమృదువుగా వనమయ్యని పరుపుపళ్లంగా ఎక్కించి, నడ కలో తడబడినా, పడెయ్యకుండా సాయంపట్టి కాలవగట్టుమీద అతని యింటి ఎదట పెట్టారు. ఓ పాలేరు వనమయ్యమొహం మీద సీళ్లు కొట్టాడు. వెంటనే అతడు లేచి పరుపు తడిసిపోతోందని వాణ్ణి తన్న బోయాడు గాని తూలిపోయాడు. కొడుకుపాట్లకి తల్లి కళ్లు ఒత్తుగుంది. కాని అతని పెళ్లాం ఓ రోకలి పుచ్చుగుని నాగలివేపుకి రాబోయింది. పనసయ్యకి ప్రైవ్రాణం పైనే ఎగిరిపోయింది. అతడు చాలా అర్జెంటుగా బయటికి వెళ్లి వస్తానని చెప్పి నాగలి ఓపాలేరుకి అప్ప గించాడు. ఇంతలో ఎడ్లు పడకేశాయి. పన

సయ్య తనయింటి గోడదగ్గరికి జేరుకుని
 'అమ్మయ్య' అనుకుని, ఎడ్లకి తెలకపిండి
 పెట్టి లేవగొట్టమని ఇద్దరిని పంపించాడు.
 ఎన్నివీశెల తెలకపిండి పెట్టినా, అవేం యెడ్లలో
 గాని, తలకాయకూడా నేలమీదే సాచి
 తిన్నాయిగాని లేవడానికి సంకల్పమేనా
 ఉన్నట్టు కనిపించలేదు. పనసయ్యకి మరో
 మార్గం తోచక, ఆ బల్లచెక్క పట్రమ్మని
 దానిమీదికే ఒక్కొక్కఎద్దుని ఎక్కించి పన
 మయ్యని జేరవేసినట్టే వాటినిగుడా జేర
 వెయ్యమని మరోనలుగుర్ని పంపించాడు.
 విజయనూచకంగా ఉండేనిమిత్తం నాగలి
 పట్టుగున్నవాణ్ణి అల్లానే పట్టుగుండమని
 చెప్పడానికి మరోణ్ణి పంపి తను ఇంట్లోకి
 వెళ్లాడు వెంటనే అతని వెధవఅక్క అతనికి
 దిష్టి తీసేసింది. అంతా వెళ్లిపోయారు.

అదిలగాయితు ఆ భూమి తప్పకుండా
 శ్మశానమే అయిఉండిఉండా లనే భావంతో

వనమయ్య పనసయ్యలు దాల్లో చదరపు
 అంగుళమూకూడా దున్నలేదు, వాడలేదు,
 తొక్కలేదు. కాని మునసబు కరణాలు ఆ
 భూమి ఆ యేడు సాగుఅయినట్టు వైవారికి
 తెలియచెయ్యడంవల్ల వెన్నావారికి ఆగురెట్లు
 అపరాధంపన్నుకట్టారు. ఆ దెబ్బతో వెన్నా
 వారికి అక్కడ పొలం ఉన్నట్టు బోధపడింది.
 వాళ్లూ తంటాలుపడి వైవాళ్లని చూసి, అవ
 సరప్రకారం సంతోషపూర్వకంగా లంచాలు
 పోసి, బ్రహ్మాండంమీద అది రుద్రభూమి
 గాని తమది కానేకాదని తెళ్ళుల్లో
 నమోదుచేయించేవరకూ నిద్రాహారాలు
 లేకుండా శ్రమపడ్డారు. ఆ భూమి అరణ్యం
 లాగ మళ్ళీ దుబ్బువేసింది. నాటికి నేటికి
 ఆ క్షేత్రంలో సంగ్రామముమాత్రం మరోటి
 ఏదీ జరగలేదు, ఏ గ్రామంవాళ్లూ చూడ
 రానూ లేదు. వనమయ్య పనసయ్యలు
 మాత్రం కొద్దికాలంలో కూడబలుక్కుని
 అక్కణ్ణించి కాపరాలు ఎత్తేశారు.

